

جامعہ حقانیہ کاتربھان

ساہیوال
سرگودھا

الحقانیہ

مجلہ

صفر المظفر ۱۴۳۲ھ جنوری ۲۰۱۳ء



بانی: فقیہ العصر حضرت مولانا مفتی عبدالشکور رندھی قدس سرہ

50

کلمۃ الحق

مفتی سید عبدالقدوس ترمذی مدظلہم

تفسیر ”احکام القرآن للتحانوی“

کی تکمیل اور اشاعت

یہ آج سے تقریباً تراسی سال قبل کا واقعہ ہے کہ ۱۳۵۰ھ میں ازہرہند دارالعلوم دیوبند کے ارباب فضل و کمال میں باہمی مشورہ سے طے پایا کہ دورہ حدیث شریف کی طرح دارالعلوم میں تفسیر کا دورہ بھی شروع کیا جائے، جو پورے سال پڑھایا جائے، اس کے افتتاح کی درخواست کے لیے دیوبند سے حضرت حکیم الامت تحانوی رحمۃ اللہ علیہ کی خدمت میں تحانہ بھون اکابر علماء کا ایک وفد حاضر ہوا جس کے امیر شیخ العرب والعجم حضرت مولانا سید حسین احمد مدنی رحمۃ اللہ علیہ تھے، حضرت حکیم الامت تحانوی رحمۃ اللہ علیہ کے ملفوظات ”الافاضات الیومیہ“ میں بھی اس وفد کا ذکر موجود ہے، ان حضرات نے حضرت رحمۃ اللہ علیہ سے درخواست کی کہ آپ دیوبند تشریف لا کر دورہ تفسیر کا افتتاح فرمائیں۔ ان دنوں حضرت تحانوی رحمۃ اللہ علیہ کو سفر سے عذر تھا، آپ نے سفر کا سلسلہ بند کرنے کا اعلان فرمادیا تھا اس لیے آپ دیوبند تشریف نہیں لے جاسکے، لیکن دورہ تفسیر کے لیے مشورہ سے جو نصاب طے ہوا، اس میں تفسیر بیضاوی، تفسیر ابن کثیر کامل کے ساتھ تفسیر مدارک کی تجویز بھی حضرت نے دی، اور ساتھ ہی فرمایا کہ پوری تفسیر مدارک کی بجائے صرف ان آیات کا انتخاب پڑھانا بہتر ہے جن میں ائمہ کا اختلاف ہے، پھر یہ بھی طے ہوا کہ قرآن کریم کی وہ آیات جن سے احکام کا استنباط ہوتا ہے ان کا انتخاب کر کے ایک ایسی کتاب تیار کی جائے جس میں فقہ حنفی کے مسائل کو قرآن کریم

سے ثابت کیا جائے، حضرت نے اسی وقت اس تصنیف کا نام بھی ”دلائل القرآن علی مسائل النعمان“ تجویز فرمادیا۔ سب حضرات نے حضرت کی اس تجویز کو پسند فرمایا لیکن تین سال کا عرصہ گزر جانے کے باوجود انتخاب آیات کا یہ کام جب دیوبند میں نہ ہو سکا تو حضرت حکیم الامت تھانوی رحمۃ اللہ علیہ نے اس کی افادیت اور ضرورت کے پیش نظر اس اہم کام کو خود اپنے اہتمام سے کرانے کی ذمہ داری لے کر ۱۳۵۴ھ میں یہ خدمت حضرت مفتی اعظم مفتی محمد شفیع دیوبندی رحمۃ اللہ علیہ کے سپرد فرمادی اور اس اہم ترین تصنیف کے لیے اصول موضوعہ اور طریق کار آپ نے خود نہ صرف متعین فرمادیا بلکہ پوری سورۃ بقرہ میں جس قدر آیات احکام اس تصنیف لطیف کے موضوع سے متعلق تھیں ان کی فہرست بھی حضرت نے خود تیار فرما کر حضرت مفتی صاحب کے سپرد فرمادی، حضرت مفتی صاحب رحمۃ اللہ علیہ نے اسی کے مطابق کام کا آغاز فرمادیا تھا، حضرت تھانوی کو آپ نے اس کی اطلاع کی تو حضرت نے خوشی کا اظہار فرمایا۔

رسالہ مکتوبات حکیم الامت مکتوب نمبر ۱۰۶ مؤرخہ ۲۴/ ذی قعدہ ۱۳۵۴ھ

میں ہے :

مکتوب: دلائل القرآن کے لیے بھی ایک وقت مقرر کر رکھا ہے، الحمد للہ تعالیٰ تھوڑا تھوڑا روزانہ ہو جاتا ہے۔

جواب: اللہ تعالیٰ مدد فرمائے اور تکمیل فرمائے۔

مکتوب: ایک باب سجد لغیر اللہ کے متعلق کسی قدر مفصل ہو گیا ہے اس کو ملاحظہ کے لیے بھیجتا ہوں، برائے کرم اصلاح فرما کر واپس فرمادیا جائے۔

جواب: دیکھا دل خوش ہوا، کہیں کہیں پنسل سے نشان بنایا ہے، وہاں

نظر ثانی کر لیجئے۔

مکتوب: اگر حضرت کے نزدیک مناسب و مفید ہو تو اس کو علیحدہ بھی بشکل رسالہ مع ترجمہ کے شائع کر دیا جائے۔

جواب: واقعی ضرورت ہے۔ پیشانی خط لکھ دیا ہے ”المقالة المرضیة فی حکم سجدة التہیة“۔ (ص ۱۱۸)

لیکن دارالعلوم دیوبند میں عمدۂ افتاء اور تدریس کی اہم ذمہ داری کے ساتھ اس کام کے لیے آپ کو بہت کم فرصت ملی اس لیے یہ کام زیادہ مقدار میں نہ ہو سکا۔ ۱۳۵۷ھ میں حضرت علامہ ظفر احمد عثمانی رحمۃ اللہ علیہ ”اعلاء السنن“ کی تصنیف سے فارغ ہو گئے تو حضرت تحانوی رحمۃ اللہ علیہ نے اس خیال سے کہ اگر یہ کام مولانا کے سپرد کر دیا جائے تو جلدی ہو جائے گا، یہ کام حضرت مولانا عثمانی رحمۃ اللہ علیہ کے سپرد فرما دیا۔ لیکن کچھ ہی عرصہ بعد ۱۳۵۸ھ حضرت علامہ عثمانی رحمۃ اللہ علیہ کا تقرر اپنے استاذ بحر العلوم حضرت مولانا محمد اسحاق بردوانی رحمۃ اللہ علیہ کی جگہ ڈھا کہ یونیورسٹی میں بطور پروفیسر ہو گیا، اس لیے یہ کام معتد بہ مقدار میں نہ ہو سکا۔

حضرت تحانوی رحمۃ اللہ علیہ کو اس کام کے جلد مکمل ہونے کا بڑا اہتمام اور فکر تھا، اسی لیے آپ نے حضرت مفتی محمد شفیع صاحب رحمۃ اللہ علیہ سے استفسار فرمایا کہ ”وہ دارالعلوم دیوبند سے طویل رخصت لے کر تھانہ بھون قیام کر سکتے ہیں یا نہیں؟“ جب حضرت مفتی صاحب رحمۃ اللہ علیہ کے لیے وہاں کی ذمہ داری کی وجہ سے یہ ممکن نہ ہوا تو حضرت تحانوی رحمۃ اللہ علیہ نے اس کتاب کی تکمیل کے لیے یہ صورت نکالی کہ اس کے چند حصے کر کے چند علماء کرام پر تقسیم کر دیے جائیں اس طرح بسہولت اس کی تکمیل ہو جائے گی، چنانچہ آپ نے قرآن کریم کی سات منازل کو چار حضرات پر اس طرح تقسیم

فرمایا کہ پہلی اور دوسری منزل حضرت علامہ ظفر احمد عثمانی رحمۃ اللہ علیہ کو اور تیسری چوتھی منزل حضرت مفتی جمیل احمد تحانوی رحمۃ اللہ علیہ، پانچویں چھٹی منزل حضرت مفتی اعظم مفتی محمد شفیع دیوبندی رحمۃ اللہ علیہ، ساتویں منزل حضرت مولانا محمد ادریس کاندھلوی رحمۃ اللہ علیہ کے سپرد فرمادی۔ احکام القرآن کا مقدمہ مخدوم العلماء حضرت مولانا خیر محمد صاحب جالندھری رحمۃ اللہ علیہ کے ذمہ لگایا۔

حضرت اقدس تحانوی قدس سرہ نے جن چار حضرات علماء کرام کو یہ کام سپرد فرمایا انہوں نے حضرت کے حکم کے مطابق حضرت کی حیات ہی میں آپ کے عطا کردہ منج پر اپنے اپنے حصے کا کام شروع فرمادیا تھا۔ چنانچہ حضرت علامہ ظفر احمد عثمانی رحمۃ اللہ علیہ نے سورۃ البقرہ ۲۴ / شوال المکرم ۱۳۵۷ھ اور سورۃ آل عمران حضرت کی حیات میں آپ کی نگرانی ہی میں مکمل فرمائی جبکہ سورۃ النساء بھی شروع ہو گئی تھی، جب آپ آیت فان طبن لکم عن شیئ منہ نفساً فکلوه ہنیشا مریشا پر پہنچے تو ڈھا کہ جانے کی وجہ سے کام رک گیا، پھر جب ایک عرصہ کے بعد یہ کام دوبارہ شروع ہوا تو حضرت تحانوی نے ۳۰ / ربیع الاول ۱۳۶۱ھ بعد العصر ایک جلسہ میں اس پر ان الفاظ میں اپنی غیر معمولی مسرت کا اظہار فرمایا :

الحمد لله الذي وفق بعداشارتي ابن اختي الذي هو باذن الله تعالى في علوم الدين ينبوع ولرواد الخير ينبوع المشتهر بالمولوى ظفر احمد لتأليف هذا المجموع الذي هو لتشييد المذهب الحنفى الاصول منه والفروع بالقرآن الحكيم موضوع كما ان اعلاء السنن الذي صنفه قريبا لهذا الغرض مؤلف ومصنوع وكلاهما بحمد الله تعالى مع التحقيق والتدقيق مقرون ومشفوع وعند اهل البصيرة مقبول

ومسموع كمله الله تعالى وجعله لى وله ذخرا اليوم الذى قدره عال
وذكره مرفوع وانا العبد الفقير الى رحمة ربه اشرف على غفرله كل
ماجنه من غير المشروع (حاشية احكام القرآن ص ۱۰۳ ج ۲)

ترجمہ: اللہ تعالیٰ کا شکر ہے کہ اس نے میرے اشارہ پر میرے بھانجے کو جو بحمد اللہ علوم
دین کا سرچشمہ ہیں اور طالبان خیر کے پیشوا، جو مولوی ظفر احمد کے نام سے مشہور ہیں
اس کتاب کی تالیف کی پھر توفیق دی، جس کا موضوع قرآن حکیم سے مذہب حقیقی کے
اصول وفروع کی تائید ہے۔ جیسا اس سے پہلے قریب زمانہ میں اسی غرض کے لیے وہ
”اعلاء السنن“ تصنیف کر چکے ہیں۔ دونوں کتابیں بحمد اللہ تحقیق و تدقیق سے لکھی گئی
ہیں اور اہل بصیرت کے نزدیک مقبول و مسموع پسندیدہ اور مرغوب ہیں۔ اللہ تعالیٰ اس
کو تکمیل تک پہنچائے، میرے اور ان کے لیے آخرت کا ذخیرہ بنائے، جس دن
موصول و مقطوع اور مرحوم و محروم سے ممتاز ہو جائے گا اپنے نبی کی برکت سے جن کا
مرتبہ بہت بلند اور ذکر جمیل مرفوع و بالا ہے۔ میں ہوں اپنے رب کی رحمت کا امیدوار
اشرف علی۔ اللہ تعالیٰ اس کے ہر اس فعل کو معاف فرمائے جو خلاف شرع صادر
ہوئے ہوں (انوار النظر حصہ دوم ص ۱۳۹)

حضرت مفتی اعظم مولانا مفتی محمد شفیع صاحب دیوبندی رحمۃ اللہ علیہ ۱۳۶۲ھ میں
دارالعلوم دیوبند سے جب مستعفی ہوئے تو ”احکام القرآن“ کی تصنیف کے لیے تھانہ
بحون تشریف لے آئے اور حضرت کی تجویز کے مطابق ”احکام القرآن“ کا کام شروع
کر دیا۔ اگرچہ یہ حضرت کے انتہائی ضعف و ناتاہت اور کمزوری کا زمانہ تھا اور آپ نے
خانقاہ میں تشریف لے جانا بھی منقطع فرمادیا تھا لیکن اس سب کچھ کے باوجود آپ کو اس
تصنیف کی فکر لگی ہوئی تھی اور خدمت دین اور علم دین کا شغف سب چیزوں پر غالب

تھا اسی لیے حضرت مفتی صاحب نے جب خانقاہ میں یہ کام شروع کیا تو پہلے ہی روز حضرت نے بہت سی آیات پر کافی دیر تک تقریر فرمائی کہ فلاں فلاں آیات سے فلاں فلاں احکام مستنبط ہوتے ہیں، انہیں کتب تفسیر میں تلاش کر کے اگر مقبول ہوں تو منضبط کر لیا جائے۔

پھر ضعف اور مرض کے باوجود روزانہ اس تالیف کے متعلق دریافت فرماتے۔ اس طرح افادات کا یہ سلسلہ آخر تک جاری رہا، حتیٰ کہ رجب المرجب ۱۳۶۲ھ کی یکم تاریخ جس کے دو ہفتے بعد حضرت نے وصال فرمایا اس تاریخ کو حضرت مفتی صاحب رحمۃ اللہ علیہ نے سورۃ قصص شروع کرنے کی آپ کو اطلاع کی تو حضرت نے اس سورۃ کی ایک آیت پر نہایت عجیب و غریب تقریر فرمائی جسے حضرت مفتی صاحب رحمۃ اللہ علیہ نے ضبط فرمایا تھا۔ اس تفسیر سے متعلق یہ حضرت کا آخری افادہ ہے جو حضرت مفتی صاحب رحمۃ اللہ علیہ ہی کے الفاظ میں مختصراً ذیل میں درج کیا جاتا ہے۔

حضرت مفتی صاحب رحمۃ اللہ علیہ ارقام فرماتے ہیں :

”سورۃ قصص کی آیت جس میں حضرت موسیٰ علیہ السلام کے ہاتھ سے قبلی کے قتل ہو جانے پھر جناب باری تعالیٰ سے اس پر استغفار کرنے اور حق تعالیٰ کی طرف سے مغفرت فرمانے کا تذکرہ ہے اس کے متعلق فرمایا کہ اس میں ایک سوال ہے وہ یہ کہ قبلی کافر حربی تھا، جس کا خون حسب قواعد شرعیہ مباح ہے، پھر حضرت موسیٰ علیہ السلام نے اس سے استغفار کیوں فرمایا؟ اور حق تعالیٰ کی طرف سے بھی مغفرت کا ذکر فرما کر اس کی تقریر کردی گئی کہ یہ قتل مناسب نہ تھا۔ تو سوال یہ ہے کہ حربی کافر کا قتل کرنا جائز یا مناسب قرار دینے کا سبب کیا ہے؟ پھر فرمایا کہ مدت سے میرا ایک خیال ہے وہ یہ کہ کفار سے جیسے باقاعدہ معاہدہ زبانی یا تحریری ہو جاتا ہے تو اس کی پابندی مسلمانوں پر

لازم ہو جاتی ہے، اسی طرح بعض اوقات عملی عہد ہو جاتا ہے کہ باہم طرز معاشرت اور تعامل سے فریقین ایک دوسرے سے مامون و بے خطر ہوں، باہمی معاملات اور لین دین وغیرہ جاری ہو، یہ بھی ایک نوع عہد عملی کی ہے اس کی بھی رعایت کرنا ضروری ہے۔ اگر کسی وقت ایسے لوگوں پر حملہ کرنا جائز ہے تو پہلے ان کو نبذ عہد کے طور پر متنبہ کر دیا جائے کہ اب ہم سے مامون نہ رہیں۔ پھر طرفین کو اپنے اپنے فعل کا اختیار ہے اور بغیر اس نبذ عہد کے ایک قسم کا غدر ہے جو شریعت اسلامیہ میں کسی حال میں کسی کافر سے جائز نہیں۔ قبلی کا واقعہ بھی اسی قبیل سے تھا کیونکہ موسیٰ علیہ السلام اپنے متعلقین بنی اسرائیل کے اور قبلی کفار دونوں فرعون سلطنت کے باشندے تھے اور ایک دوسرے سے باہم مامون تھے، اسی حالت میں قبلی کا چانک قتل ہو جانا عہد عملی کے خلاف تھا۔ اس لیے اس پر عتاب ہو اور استغفار و مغفرت کی نوبت آئی۔

ربا یہ سوال کہ جب یہ قتل حکم غدر اور معصیت تھا تو حضرت موسیٰ علیہ السلام جو اولوالعزم رسول اور معصوم ہیں ان سے کیسے صادر ہوا، اس کا جواب ظاہر ہے کہ موسیٰ علیہ السلام نے قصداً قتل نہیں کیا۔ معمولی ضرب اس کو ہٹانے کے لیے لگائی گئی اتفاقاً مر گیا۔ اس لیے معصیت کا صدور ان سے نہیں ہوا، تاہم صورت معصیت کی تھی اس لیے پیغمبر خدا نے اس کو بھی معصیت ہی کے برابر سمجھ کر استغفار کیا۔

پھر ارشاد فرمایا کہ یہ میرا خیال ہے اگر اس کا ثبوت کتب و سنت میں یا علماء اہل حق کے کلام میں مل جائے تو اس کے حوالہ سے لکھا جائے ورنہ جس سے آپ نے سنا ہے (یعنی حضرت حکیم الامت رحمہ اللہ) اس کے حوالہ سے لکھ سکتے ہیں کیونکہ بظاہر قواعد اور اصول مسلمہ کے اس میں کوئی بات خلاف نہیں معلوم ہوتی۔

حضرت مفتی صاحب رحمہ اللہ تحریر فرماتے ہیں :

احقر نے اس کو تلاش کر کے پیش کرنے کے لیے عرض کیا۔ یہ ارشادِ حکیم رجب ۱۳۶۲ھ کی مجلس میں ارشاد فرمایا تھا جس کے پندرہ روز بعد دنیا سے سفر ہونے والا تھا۔ میں نے اسی روز تحقیق کی تو بحمد اللہ صحیح بخاری کی ایک حدیث بروایہ مغیرۃ بن شعبہ میں اس کا ثبوت اور قسطلانی شرح بخاری میں اس کی تصریح نکل آئی۔ ارادہ کیا کہ حضرت کی خدمت میں پیش کروں لیکن ان دنوں اکثر وقت حضرت اقدس پر ایک قسم کی غنودگی یا ربودگی کی کیفیت رہتی تھی۔ عرض کرنے کا موقع نہ پایا اور یہ حسرت دل کی دل ہی میں رہ گئی۔ (غائمہ السوانح ص ۲۱۳)

حضرت مفتی صاحب رحمۃ اللہ علیہ ”احکام القرآن“ میں اس آیت کے تحت حضرت اقدس رحمۃ اللہ علیہ کا یہ آخری افادہ ذکر کرنے کے بعد آخر میں تحریر فرماتے ہیں :

وانما اطلنا فی نقل الکلام فی هذا المقام لیظهر للناظرین نعمة الله على جماعتنا وله الحمد انها لا تقبل اقوال اکابرہا فی تفسیر معانی القرآن الا بعد ظهور مطابقتها لاقوال السلف واکابرہا و لیظهر حسن ذوق حضرة حکیم الامتہ فی التفسیر والفقہ بحیث لا یتخطی عن الصواب ولو قال شیئا بغير مطالعة الكتاب (احکام القرآن)

ترجمہ : اس مقام پر ہم نے کلام کو اس لئے طویل کیا ہے تاکہ ناظرین کو واضح ہو کہ ہمارے اکابر پر اللہ تعالیٰ کی کتنی نعمتیں ہیں کہ وہ معانی قرآن کریم میں اپنے اکابر کے اقوال کو بھی اس وقت قبول کرتے ہیں جب ان کی مطابقت سلف سے ہو جائے۔ اس تفصیل سے حضرت حکیم الامت تھانوی رحمۃ اللہ علیہ کا تفسیر اور فقہ میں حسن ذوق بھی واضح ہو رہا ہے کہ بغیر مطالعہ کتاب کے بھی اگر آپ اس سلسلہ میں کچھ ارشاد فرماتے ہیں تو وہ بھی عین صواب ہوتا ہے۔

حضرت مفتی صاحب رحمۃ اللہ علیہ مزید تحریر فرماتے ہیں :

”اسی حالتِ ضعف و مرض میں یہ التزام فرمایا کہ میں جو سورت لکھنا شروع کرتا اس کو بار بار خود تلاوت فرماتے اور اس میں جس مقام سے کوئی حکم شرعی مستنبط ہوتا نظر آتا اس کی تقریر احقر سے فرماتے اور ہدایت فرماتے کہ اس کو کتب تفسیر وغیرہ میں تلاش کر لو اگر کہیں مل جائے تو اس کے حوالہ سے لکھ دو اور تم خود بھی غور کرو اگر دل کو لگے تو جس سے تم نے سنا ہے اس کے حوالہ سے لکھ دو۔“ (فاتحہ السوانح ص ۲۱۰)

دلائل القرآن کے طرز تصنیف سے متعلق مؤرخہ ۱۷ / جمادی الثانیہ ۱۳۶۱ھ کو حضرت مفتی صاحب رحمۃ اللہ علیہ نے حکیم الامت تحانوی رحمۃ اللہ علیہ کو جو رائے تحریر فرمائی وہ مع جواب ذیل میں ملاحظہ فرمائیں :

مکتوب : دلائل القرآن کی تصنیف میں دو صورتیں ذہن میں تھیں ایک یہ کہ محققین کے طریق پر بطرز تفسیر لکھا جائے مستنبط مسائل کو لکھنے کے بعد ذکر کر دیا جائے کہ ہذا هو مذهب ابی حنیفہ رحمہ اللہ تعالیٰ کما هو صنیع الطحاوی رحمہ اللہ تعالیٰ فی معانی الآثار والخصاص فی احکام القرآن ۔ دوسری صورت یہ کہ مسئلہ کے مقصد پر نظر کر کے فقہی صورت میں لکھا جائے کہ آیت لکھنے کے بعد ذکر کیا جائے کہ اس آیت سے حقیقہ کے فلاں مسائل پر استدلال کیا جاسکتا ہے، اس وقت حسب الاتفاق دوسری صورت کی طرف ذہن چلا گیا اور اسی طرز پر ضبط کر لیا، پھر موضوع رسالہ سے بھی یہ اقرب معلوم ہوتا ہے۔

جواب : میں اسی کو راجح کہتا ہوں اور جتنا حصہ یہاں لکھا گیا ہے باسثناء قدرے شروع کے حصے کے اسی طرز پر لکھا گیا ہے۔ (مکاتیب حکیم الامت ص ۱۶۰)

حضرت حکیم الامت تحانوی رحمۃ اللہ علیہ نے پہلے اگرچہ اس تصنیف کا نام ”دلائل

القرآن علی مسائل النعمان“ تجویز فرمایا تھا لیکن کام شروع ہونے کے ساتھ جب ایسے بہت سے احکام سامنے آئے جن پر بلا تکلف آیات قرآنیہ کی دلالت ہو رہی تھی تو حضرت کی رائے یہ ہوئی کہ اس کتاب کا موضوع کسی قدر وسیع اور عام کر دیا جائے، یعنی صرف دلائل حقیقہ ہی نہیں بلکہ مطلق احکام خواہ احکام فقہیہ ہوں یا عقائد و تصوف اور اخلاق و تمدن سے متعلق ہوں سب ہی کو لکھا جائے، بالخصوص جن احکام میں مغربی تمدن اور نئی تعلیم کے اثرات سے شبہات پیدا کئے جاتے ہیں ان پر اہتمام سے کلام کیا جائے۔ نیز مغربی تہذیب کے اثرات سے پیدا ہونے والے شبہات کا ازالہ بھی کیا جائے۔

حضرت تحانوی رحمۃ اللہ علیہ نے موضوع کی اس وسعت اور عموم کے پیش نظر اس کا نام ”احکام القرآن“ تجویز فرمادیا۔ حضرت کے تجویز فرمودہ اس ”احکام القرآن“ کا امتیاز دوسرے احکام القرآن سے یہی ہے کہ ان حضرات نے اولاً تو آیت قرآنیہ کا استیعاب نہیں فرمایا، دوسرے یہ کہ آیات سے فقط فقہی احکام کا استنباط فرمایا، دیگر مسائل سے تعرض نہیں فرمایا۔ جب کہ اس ”احکام القرآن“ میں عموماً بالاستیعاب آیات پر کلام کیا گیا ہے اور فقہی احکام کے علاوہ عقائد تصوف اخلاق و تمدن وغیرہ سے متعلق احکام سے بھی تعرض کیا گیا ہے۔ احکام القرآن کے نام سے لکھے گئے دوسرے ”احکام القرآن“ سے اس کا یہی امتیاز ہے جو کتاب دیکھنے سے واضح ہے۔

حضرت حکیم الامت تحانوی رحمۃ اللہ علیہ نے احکام القرآن کے لئے اصول موضوعہ بھی خود ہی متعین فرمادیے تھے۔ جن کو اس تصنیف لطیف میں پورے طور پر ملحوظ رکھا گیا ہے۔ ان میں سے ایک اہم اصل یہ ہے کہ احکام کے استنباط میں صرف اپنے تفقہ پر اعتماد نہیں کیا گیا بلکہ متقدمین کی تحقیقات پر اعتماد کیا گیا ہے۔ البتہ اگر تلاش و جستجو کے

بعد کوئی مسئلہ متقدمین میں سے نہ مل سکے تو پھر قواعد شرعیہ اور اصول مسلمہ سے جو کچھ سمجھ میں آیا اس کو بیان کرنے میں کوئی مضائقہ نہیں سمجھا گیا۔ تفسیر ”بیان القرآن“ میں بھی حضرت نے اس اصول کو پیش نظر رکھا ہے۔ چنانچہ ارشاد فرماتے ہیں :

”میں نے بیان القرآن میں یہ بھی التزام کیا ہے کہ تفسیر تو وہی لکھی جو خود میری سمجھ میں آئی، لیکن جب تک اس کی تائید سلف صالحین کی تفاسیر سے نہیں ملی اس پر اطمینان نہیں کیا۔ اس صورت میں تفسیر بظاہر تو سلف کی تفاسیر سے مأخوذ معلوم ہوتی ہے لیکن درحقیقت وہ خود احقر ہی کی تفسیر ہے“ (اشرف السوانح ص ۹۵ ج ۳)

ایک اصول حضرت نے اس احکام القرآن کی تصنیف کے لئے یہ بھی ارشاد فرمایا تھا کہ :

”جس مسئلہ فقہیہ پر بحث ہو اس کا حوالہ کتب فقہ سے ضرور ہونا چاہیے۔ یہ ضروری نہیں کہ خود امام ہی کا قول ہو بلکہ مشائخ مذہب کے اقوال بھی کافی ہیں۔“

(خاتمہ السوانح ص ۲۱۵)

اس تفصیل سے حضرت اقدس حکیم الامت تحفانی قدس سرہ کا ”احکام القرآن“ کی تصنیف کے لئے فکر و اہتمام واضح ہے۔ حضرت حکیم الامت کے افادات و اصول درحقیقت اس کتاب کی روح تھے۔ اگر حضرت اقدس کی حیات مبارکہ میں یہ کتاب مکمل ہو جاتی تو یقیناً بڑی عجیب و غریب تحقیقات اور نادر مضامین و افادات پر مشتمل ہوتی، ولکن ۛ

ما کل ما یتمنی المرأ یدرکہ تجری الریاح بما لا تشتہی السفن

حضرت کے سامنے اگرچہ یہ کتاب مکمل نہ ہو سکی لیکن حضرت کے عطا کردہ خطوط اور اصول کی روشنی میں حضرت کے متوسلین کرام نے اس عظیم کام کو حضرت

کی وفات کے بعد نہ صرف جاری رکھا بلکہ انتھک محنت اور جدوجہد سے اسے مکمل کر کے حضرت کی تمنا کی تکمیل فرمائی، جزا ہم اللہ تعالیٰ خیر الجزاء۔
حضرت نے قرآن کریم کی منازل سب سے تقسیم جیسا کہ ہم پہلے لکھ چکے ہیں اپنی حیات مبارکہ میں یوں فرمائی تھی :

منزل اول و دوم : حضرت علامہ ظفر احمد عثمانی رحمۃ اللہ علیہ

سوم و چہارم : حضرت مفتی جمیل احمد تھانوی رحمۃ اللہ علیہ

پنجم و ششم : حضرت مفتی اعظم مفتی محمد شفیع دیوبندی رحمۃ اللہ علیہ

ہفتم : حضرت مولانا محمد ادریس کاندھلوی رحمۃ اللہ علیہ

حضرت علامہ ظفر احمد عثمانی رحمۃ اللہ علیہ نے منزل اول کی سورۃ بقرہ و آل عمران حضرت کے سامنے ہی مکمل فرمائی تھی اور سورۃ نساء بھی شروع کر دی تھی لیکن اس کی تکمیل عرصہ دراز کے بعد ۱۸ ذوالحجہ ۱۳۸۷ھ میں دارالعلوم الاسلامیہ ٹنڈوالہ یار آکر ہوئی۔

حضرت مفتی جمیل احمد تھانوی رحمۃ اللہ علیہ نے تیسری منزل سورۃ یونس سے سورۃ نعل تک بزمانہ قیام خانقاہ امدادیہ تھانہ بھون مکمل فرمائی۔

حضرت مفتی اعظم مولانا مفتی محمد شفیع صاحب رحمۃ اللہ علیہ نے منزل پنجم سورۃ شعراء سے سورۃ قصص کے دوسرے رکوع تک کا حصہ حضرت تھانوی رحمۃ اللہ علیہ کے سامنے تحریر فرمایا۔ باقی کام حضرت کی وفات کے بعد مکمل فرمایا۔ منزل پنجم سورۃ یسین پر ۴ ذوالحجہ ۱۳۶۳ھ کو مکمل ہوئی۔ جبکہ چھٹی منزل سورۃ الصافات سے سورۃ حجرات تک کی تکمیل ۱۹ رمضان المبارک ۱۳۸۸ھ کو ہوئی۔

حضرت مولانا محمد ادریس کاندھلوی رحمۃ اللہ علیہ نے ساتویں منزل سورۃ ق سے

والناس تک، ۲ شوال المکرم ۱۳۶۴ھ میں مکمل فرمائی۔

اس تفصیل کے مطابق احکام القرآن کی سات میں سے کل پانچ منازل، اول، سوم، پنجم، ششم، ہفتم، معرض وجود میں آئیں۔ لیکن ان میں سے اول، پنجم، ششم، ہفتم حضرت مولانا شبیر علی تھانوی رحمۃ اللہ علیہ ناظم خانقاہ امدادیہ تھانہ بھون و منتظم مجلس خیر کے زیر اہتمام ۱۳۸۷ھ میں پہلی مرتبہ پاکستان میں شائع ہوئی۔ جبکہ منزل سوم اس وقت بھی شائع نہیں ہو سکی۔ بعد میں ادارۃ القرآن کراچی بھی پانچ جلدوں میں انہی منازل اربعہ کو شائع کرتا رہا۔

اہل علم کا عرصہ دراز سے شدید تقاضا تھا کہ ”احکام القرآن“ کی منزل سوم جلد شائع ہو اور منزل دوم و چہارم کی تکمیل کے بعد یہ کتاب مکمل طور پر جلد سے جلد منظر عام پر آجائے لیکن اہل علم کو بخوبی اندازہ ہے کہ یہ کام کوئی آسان کام نہ تھا اس لیے عرصہ تک اس کی طرف کسی کی توجہ نہ ہو سکی، بالآخر حضرت حکیم الامت تھانوی قدس سرہ کی یہ تمنّٰی تعالیٰ نے انہی کے نواسہ مخدوم و مکرم حضرت مولانا مشرف علی تھانوی صاحب دامت برکاتہم مستم و شیخ الحدیث دارالعلوم الاسلامیہ لاہور کے ذریعہ پوری کرادی۔ چنانچہ وہ پورے انہماک کے ساتھ اس امر عظیم و خطیر کی طرف متوجہ ہوئے اور انہوں نے پہلے تو اپنے والد ماجد حضرت مفتی جمیل احمد تھانوی رحمۃ اللہ علیہ کی تجویز کردہ منزل سوم کا مسودہ مجلس خیر سے حضرت مفتی اعظم مولانا مفتی محمد رفیع عثمانی، حضرت محقق العصر مولانا مفتی محمد تقی عثمانی مدظلہما کے خصوصی تعاون سے حاصل فرمایا، اور پھر تین سال کی محنت شاقہ سے اس کی تین جلدوں کی تسمیض اپنے ادارہ اشرف التحقیق والبحوث الاسلامیہ لاہور کے زیر اہتمام اپنے برادر صغیر جناب مولانا ڈاکٹر خلیل احمد تھانوی مدظلہ سے کرا کے اسے قابل اشاعت بنایا۔ جو حضرت مولانا مدظلہم

کا بڑا کارنامہ ہے کیونکہ حضرت مفتی جمیل احمد تھانوی رحمۃ اللہ علیہ کے اس مسودہ کے متعلق احکام القرآن جلد اول کے مقدمہ میں تحریر فرمادیا گیا تھا وضاعت مسودة المولوی جمیل احمد منہ۔ اگر حضرت مولانا موصوف اس کی طرف توجہ نہ فرماتے تو شاید وہ ضائع ہی ہو جاتا لیکن اب وہ ضاعت کے بجائے شاعت و ضاءت کا مصداق بن گیا، فہذہ الحمد ولہ الشکر۔

حضرت مفتی جمیل احمد تھانوی رحمۃ اللہ علیہ ”احکام القرآن“ کی منزل چہارم سورۃ بنی اسرائیل سے شعراء تک گوناگوں عوارضات و مصروفیات کی وجہ سے تحریر نہیں فرما سکے تھے، اس لیے عرصہ سے یہ منزل نامکمل چلی آرہی تھی۔ احقر کے والد ماجد حضرت مفتی عبدالشکور ترمذی رحمۃ اللہ علیہ، حضرت مولانا مشرف علی تھانوی مدظلہم اور بعض دیگر علماء کرام نے کئی بار حضرت مفتی صاحب رحمۃ اللہ علیہ سے اس کی تکمیل کے لیے درخواست کی، چنانچہ ۱۴۰۰ھ بمطابق ۱۹۸۰ء میں حضرت نے سورۃ بنی اسرائیل کی آیات احکام سے متعلق ایک فہرست تیار فرما کر یہ کام شروع فرمادیا تھا، احقر کو خوب یاد ہے کہ جب حضرت والد صاحب رحمۃ اللہ علیہ کے ساتھ احقر ۱۶ / ذوالحجہ ۱۴۰۰ھ میں آپ کے مکان پر لاہور حاضر ہوا تو حضرت نے وہ فہرست حضرت والد صاحب کو خود سنائی تھی، حضرت مفتی جمیل احمد تھانوی رحمۃ اللہ علیہ نے اس کا ذکر مقدمۃ المؤلف میں یوں فرمایا ہے :

وطال الاحاح من الحاج المفتی عبدالشکور بن المفتی عبدالکریم
(مفتی الخانقاہ الاشرفیہ سابقاً) مدیر المدرستۃ الحقانیۃ بساھیوال
من مضافات سرکودھا، واحبابہ ومن ابنی محمد مشرف علی
التھانوی۔۔۔ فاردت ان اشرع بحول اللہ وقوتہ الخ۔ (احکام القرآن ج ۱۰)
لیکن اس کے بعد یہ کام پھر رک گیا تا آنکہ حضرت مفتی صاحب ۱۹۸۷ء بمطابق

۱۴۰۷ھ کو جب عمرہ کے سفر پر تشریف لے گئے تو حضرت مولانا مشرف علی تحفانی مدظلہم نے زمزم پیش کر کے اس عظیم کام کی تکمیل کے لیے اس مبارک جگہ پر آپ سے اس کام کے شروع کرنے کی درخواست کی اور دعا کرائی۔ اس جگہ و مقام اور حضرت مولانا کے خلوص کی برکت سے یہ دعا قبول ہوئی اور لاہور واپس تشریف لا کر حضرت مفتی صاحب رحمہ اللہ نے ”احکام القرآن“ کا باقاعدہ کام ادارہ اشرف التحقیق والبحاث الاسلامیہ لاہور میں شروع فرمادیا چنانچہ پانچ سال کے طویل عرصہ میں انتہائی جدوجہد اور محنت کے بعد چار جلدوں میں یہ کام ۱۴۱۲ھ بمطابق ۱۹۹۲ء میں مکمل ہوا، اس کی تکمیل کی خوشی میں حضرت مولانا مشرف علی تحفانی مدظلہم نے دارالعلوم الاسلامیہ لاہور میں ایک عظیم تقریب کی حضرت مفتی صاحب رحمہ اللہ نے صدارت فرمائی۔ اور سابق صدر جناب محمد رفیق تارڑ صاحب اور شیخ الاسلام مولانا مفتی محمد تقی عثمانی مدظلہم نے خطاب فرمایا۔

حضرت مفتی صاحب رحمہ اللہ منزل رابع کے آخر میں تحریر فرماتے ہیں :

تم کتاب احکام القرآن للتحفانی بعون الله العلی القوی
وبتوفيقه في غرة صفر المظفر ۱۴۱۲ھ اللهم تقبل منا واصفح الصفح
الجميل من زلاتنا فانك انت اعلم بالصواب واليك المرجع والمآب
ونسئلك ان تجعل سعيا مقبولا ومصرفا الى ابتغاء مرضاتك والى
ابتغاء التراضی لديك فانك رؤف رحيم بعبادك والحمد لله وحده
وصلی الله على سيدنا محمد وعلى آله وصحبه تسليما كثيرا الى يوم
الجزاء الجزيل وحسبنا الله ونعم الوكيل (ج ۱۶ ص ۳۰۸)

”احکام القرآن“ کی منزل ثانی سورۃ مائدہ تا سورۃ توبہ کی تالیف بھی باقی تھی

حضرت علامہ ظفر احمد عثمانی قدس سرہ کو منزل اول کے بعد دوسری منزل لکھنے کی فرصت نہ مل سکی تھی اس لئے یہ منزل بھی کافی مدت سے تشنہ تکمیل تھی۔ حضرت مولانا مشرف علی تھانوی مدظلہم کی نگاہ انتخاب اس کی تکمیل کے لئے حضرت والد صاحب رحمۃ اللہ علیہ پر پڑی اور وہ اس مقصد کے لئے لاہور سے جامعہ حقانیہ ساہیوال سرگودھا تشریف لائے اور حضرت والد صاحب رحمۃ اللہ علیہ سے باصرار شدید منزل ثانی کا آغاز کرایا۔ یہ ۱۶ جمادی الاخریٰ ۱۴۰۹ھ بمطابق ۱۹۸۹ء کا واقعہ ہے۔

حضرت مولانا مدظلہم نے منزل ثانی کے افتتاح کے لیے جامعہ حقانیہ میں ایک سادہ مگر پروقار تقریب بھی منعقد فرمائی جس میں جامعہ کے علماء و طلبہ نے شرکت کی تھی۔ اس میں احقر نے اس تقریب کا پس منظر بیان کیا اور حضرت مولانا مدظلہم نے احکام القرآن کی تکمیل کی ضرورت کا اظہار فرما کر حضرت والد صاحب رحمۃ اللہ علیہ سے اس کا افتتاح کرایا پھر دعا پر یہ مجلس اختتام پذیر ہوئی۔

ہم پہلے تفصیل سے لکھ چکے ہیں کہ حضرت حکیم الامت تھانوی رحمۃ اللہ علیہ نے ابتداء میں اس تفسیر کا نام ”دلائل القرآن علی مسائل النعمان“ تجویز فرمایا تھا، بعد میں جب موضوع میں وسعت ہوئی تو پھر اس کا نام ”احکام القرآن“ رکھ دیا گیا۔ حضرت اس تفسیر میں اپنے جن خاص اجاب سے کام لینا چاہتے تھے ان میں ایک نام احقر کے جد امجد حضرت مفتی عبدالکریم ممتلوی رحمۃ اللہ علیہ کا بھی تھا جیسا کہ حضرت مفتی اعظم مفتی محمد شفیع صاحب کے نام آپ کے درج ذیل مکتوب گرامی سے واضح ہے۔ یہ مکتوب گرامی جمادی الثانیہ ۱۳۶۱ھ کا تحریر فرمودہ ہے۔ جو برائے ملاحظہ پیش خدمت ہے :

مفتی ----- السلام علیکم ! میں نے جو دلائل القرآن علی مذهب النعمان کا زبانی تذکرہ کیا تھا، فی الحال تو اس کا کام جاری ہے لیکن اگر کسی وقت دوسرے

اجاب سے کام لینے کی ضرورت ہوئی تو اس کا نظام ابھی ذہن میں رکھنا چاہیے تاکہ عین وقت پر غلجان نہ ہو، سو اس نظام کے چند اجزاء ہیں (جزو اول) تو آپ اور مولوی جمیل اور مولوی عبدالکریم ایک مسئلہ باعانت تفاسیر مثل احکام القرآن، تفسیر مظہری و تفسیر احمدی و کشاف و مدارک وغیرہ کا الگ الگ لکھیں تاکہ ہر ایک کی مناسبت اور طرز استدلال اور اس کا کافی یا کافی ہونا اور باہمی تفاوت اور مؤلف سابق کی تحریر سے موازنہ میں غور کیا جائے الخ۔

جزو دوم و سوم کے بعد تحریر فرماتے ہیں :

ترتیب میں جزو اول مقدم ہے، اس لیے یہ آیت عنوان کے لیے تجویز کی گئی ہے اور سورۃ النساء و آتوا النساء صدقاتہن الی قولہ فکلوه ہنیئاً مریئاً۔ اس لیے آپ بھی اس کی تقریر لکھ کر بھیج دیں، اس کے بعد اجزاء میں غور اور مشورہ کر لیا جائے۔ اشرف علی (مکاتب حکیم الامت ص ۱۵۰)

حضرت مفتی رحمۃ اللہ علیہ نے جب مذکورہ آیت پر لکھ کر بھیجا تو حضرت نے اسے پسند فرمایا۔ علامہ ظفر احمد عثمانی رحمۃ اللہ علیہ نے اس آیت کی تفسیر پر جو کچھ لکھا تھا حضرت تھانوی اس سے اس کا موازنہ فرمانا چاہتے تھے، وہ حصہ علامہ عثمانی رحمۃ اللہ علیہ اپنے ساتھ ڈھاکہ لے گئے تھے اس لیے حضرت تھانوی نے ایک دوسری آیت وبعولتھن احق بردھن پر لکھنے کا حکم فرمایا۔ احقر کے جد امجد رحمۃ اللہ علیہ کا قیام اس زمانہ میں شاہ آباد ضلع کرنال مدرسہ حقانیہ میں تھا اور وہ وہاں مدرسہ کے امور میں منہک تھے اس لیے حضرت اقدس حکیم الامت تھانوی رحمۃ اللہ علیہ نے جب آپ کو احکام القرآن لکھنے کے کام میں شرکت کے لیے والا نامہ تحریر فرمایا تو آپ نے مدرسہ کے کاموں میں مشغولیت اور متعلقہ کتب و تفاسیر کی عدم دستیابی کی وجہ سے اس خدمت سے معذرت کا عریضہ

لکھ دیا تھا۔ اس طرح آپ اس تصنیف لطیف میں شرکت نہ فرما سکے لیکن حق تعالیٰ کو حضرت تھانوی رحمۃ اللہ علیہ کی خواہش کو پورا فرمانا منظور تھا اس لیے انہوں نے اپنے فضل و کرم سے اس کام میں احقر کے والد ماجد رحمۃ اللہ علیہ کو شریک فرما کر حضرت اقدس کی یہ خواہش پوری فرمادی، ان ربی لطیف لما یشاء انہ ہو العلیم الحکیم۔

ع می دہیزداں مراد متقیں

اس سلسلہ میں حضرت والد ماجد رحمۃ اللہ علیہ اپنے وجدان کا اظہاریوں فرماتے ہیں :
احقر ناکارہ کا وجدان ہے کہ حضرت حکیم الامت کی روحانیت کا فیض ہے کہ اپنے متوسلین کو مستفیض فرماتے رہتے ہیں اور حضرت والد صاحب رحمۃ اللہ علیہ کے ساتھ جو قلبی، روحانی تعلق و نسبت حاصل تھی اس کے ظہور کا اس ناکارہ کو آہ بنایا گیا، اور حضرت والد ماجد کو اس کار خیر میں جو شریک کرنا چاہتے تھے اس دلی آرزو کو پورا کرنے کا ذریعہ اس مالائق کو بنایا گیا، اس طرح بمصدق

ع پدر نہ کند پسر تمام کند

آں مرحوم کو ثواب میں شریک کر لیا گیا، لان الابن کسب لابیہ کی رو سے گویا یہ حصہ حکما حضرت والد مرحوم کا ہی لکھا ہوا ہو گیا، انتہی۔ (الصیانہ: مئی ۱۹۹۳ء)

حضرت والد صاحب رحمۃ اللہ علیہ نے احکام القرآن کا جو حصہ تحریر فرمایا ہے وہ تقریباً چھ جلدوں پر مشتمل ہے اور ان میں جو احکام ذکر کیے گئے ہیں وہ دو ہزار کے قریب ہیں جبکہ کل کتاب اٹھارہ جلدوں میں چھ ہزار احکام پر مشتمل ہے اس طرح کتاب کی کل جلدیں اور احکام کی کل تعداد کے حساب سے حضرت والد صاحب رحمۃ اللہ علیہ ایک تہائی حصہ کے مؤلف ہیں جو حسب ارشاد نبوی ﷺ، الثلث کثیر ایک بڑا حصہ اور حظ وافر ہے۔ پھر حق تعالیٰ کا مزید فضل یہ کہ انہوں نے نہ صرف یہ کہ آپ سے یہ کام لیا بلکہ

اس عظیم کتاب کا خاتمہ بھی بنایا کیونکہ آپ نے منزل ثانی سب حضرات کے بعد تحریر فرمائی۔

پھر سورۃ توبہ کی جس آیت کریمہ پر یہ کتاب مکمل ہوئی حضرت ابی بن کعب رضی اللہ تعالیٰ عنہ کی روایت پر نزول کے اعتبار سے وہ قرآن کریم کی آخری آیت ہے۔ عجیب بات یہ کہ اسی پر یہ عظیم کتاب بھی مکمل ہوئی۔ خاتمہ الکتاب میں حضرت والد ماجد رحمۃ اللہ علیہ نے ان امور کا تذکرہ یوں فرمایا ہے :

وهذه السورة التي ختمت بها هذه التكملة كانت آخر سورة نزلت وايضا هاتان الآيتان كما كانتا آخر القرآن نزولا على رواية ابى بن كعب صارتا آخر الآيات كتابة لاحكام القرآن، فتم كتاب احكام القرآن بما ختم به نزول القرآن --- وبه تم تاليف احكام الحزب الثاني من السبع المثاني للقرآن العظيم فالحمد لله الذي بنعمته وجلاله وعزته تتم الصالحات --- وهذا من صنع الله المتعال انه لما لم يفرغ الشيخ العثماني لتكميل حصته ولم يقم احد من العلماء الكبار والفقهاء العظام من عصره --- وقع قرعة الفال باسم هذا المجهول الحال فله الحمد وله الشكر. فشرعت بتوقيفه واستعنت في تاليفه نحو اربع سنة ولكن اعترت فيه فترات لازدحام الاشغال وكيف أدى حق الحمد والشكر لله تعالى على ان يوفقني للاكمال وجعلني خاتما لهذا الكتاب العجاب وما توفيقى الا بالله عليه توكلت واليه متاب وكان تمام هذا التاليف على يد هذا العبد الضعيف من نعم الله العظيم التي لا تحصى وآلائه الوسيمة التي لا تستقصى.

حق تعالیٰ کے کریمانہ لطف و مہربانی اور غیبی سلوک کا ذکر کرتے ہوئے حضرت والد صاحب رحمۃ اللہ علیہ تحریر فرماتے ہیں :

پھر اسی کریمانہ انداز اور لطف و مہربانی کے غیبی سلوک پر نظر کرنے سے بڑی امید اپنی بخشش اور رحمت خداوندی میں لپٹنے کی ہو جاتی ہے کہ منزل اول ہمارے شیخ اول حضرت مولانا ظفر احمد عثمانی رحمۃ اللہ علیہ اور منزل خامس شیخ ثانی حضرت مولانا مفتی محمد شفیع رحمۃ اللہ علیہ نے لکھی اور ثالث و رابع بھی حضرت مولانا مفتی جمیل احمد تھانوی رحمۃ اللہ علیہ کے حصہ میں آئی جو مثل میرے شیخ کے ہی ہیں اور آخری منزل کے مؤلف حضرت مولانا محمد ادریس کاندھلوی رحمۃ اللہ علیہ تو ضابطہ میں بھی میرے شیخ حدیث ہیں۔ جب میں آگے پیچھے ان شیوخ پر نظر کرتا ہوں تو اپنے حال زار سے رحمت الہی کی قوی امیدیں اور اپنی بخشش کا سامان معلوم ہونے لگتا ہے اور آخرت میں نفع کی امیدیں وابستہ ہو جاتی ہیں۔ اللہ تعالیٰ ان تمام بزرگوں کی برکت سے اس ناکارہ کی خطاؤں کو معاف فرمائیں اور زمرہ صالحین میں محشور فرمائیں، آمین بحرمة سید المرسلین وآلہ واصحابہ اجمعین۔

حضرت والد ماجد رحمۃ اللہ علیہ نے چار سال کی محنت شاقہ اور جدوجہد سے ضعیف شدید اور عوارضات مختلفہ کے باوجود ۱۵ ربیع الثانی ۱۴۱۳ھ کو نہ صرف اس منزل کی تکمیل فرمائی۔ بلکہ اس عظیم کتاب احکام القرآن کی بھی تکمیل فرمادی، جو نصف صدی سے نامکمل چلی آرہی تھی۔ **فَلِلّٰهِ الْحَمْدُ وَلِلّٰهِ الشُّكْرُ وَذَلِكَ فَضْلُ اللّٰهِ يُؤْتِيهِ مَن يَشَاءُ وَاللّٰهُ ذُو الْفَضْلِ الْعَظِيمِ**۔

ایں سعادت بزورِ بازو نیست تانہ بخشد خدائے بخشنده
حضرت مفتی جمیل احمد تھانوی رحمۃ اللہ علیہ اور حضرت والد صاحب رحمۃ اللہ علیہ نے عمر کے

جس حصہ میں یہ عظیم کام اور خدمت سرانجام دی، ان حضرات کے ضعف اور نجوم امراض کے پیش نظر بظاہر اس کا کوئی امکان نہ تھا، یہ محض حق تعالیٰ کا فضل و کرم، اس کے محرک حضرت مولانا مشرف علی تھانوی صاحب مدظلہم کا خلوص اور ان حضرات کی کرامت ہی معلوم ہوتی ہے۔

حضرت مولانا مفتی محمد تقی عثمانی مدظلہم حضرت والد صاحب کی اس خدمت کے متعلق تحریر فرماتے ہیں :

بالآخر حضرت مفتی صاحب قدس سرہ کا علمی کارنامہ اس ”احکام القرآن“ کی تکمیل تھا جس کا آغاز حضرت حکیم الامت تھانوی قدس سرہ نے اپنے بعض خلفاء سے کروایا تھا، لیکن اس کے کچھ حصے تشنہ تکمیل رہ گئے تھے۔ اللہ تعالیٰ نے اس تکمیل کی سعادت حضرت مفتی صاحب رحمۃ اللہ علیہ کو عطا فرمائی، احقر کو جنتہ جنتہ ان کی اس تالیف سے استفادے کا موقع ملا ہے، اور جس ضعف اور جن امراض کے ساتھ انہوں نے ایسی محققانہ کتاب لکھی ہے وہ ان کی کرامت سے کم نہیں۔ (حیات ترمذی ص ۶۰۸)

وقال سیدی ووالدی العلام ادخله الله تعالى دارالسلام في

خاتمة الكتاب:

وكان هذا الكتاب البديع كرامة من كرامات صاحب المقام
الرفيع حكيم الامة المحمدية مجدد الملة الحنفية الاسلامية رافع
لواء الرشد والهداية ----- حامل السنة والقرآن المحدث المفسر
الفقيه الثبت الحجة مولانا المدعو باشرف على التهانوي رفع الله
درجاته في اعلى عليين وتقبل حسناته ووضع له القبول في الارض
والسماء كما وضع لسائر تاليفاته وتصنيفاته ويرحم الله عبداً قال

آمینا (ص ۲۳۳ ج ۹)

منزل رابع کی حتمی تجویز مکہ معظمہ کی سرزمین پر ہوئی وہاں کی گئی دعائیں قبول ہوئیں اور رنگ لائیں اس طرح منزل ثانی پارہ دس کا آغاز بھی اسی مقدس سرزمین مدرسہ صولتیہ مکہ معظمہ میں ہوا اور پھر حضرت والد صاحب رحمۃ اللہ علیہ نے احکام القرآن کے ایک حصہ کو اپنے ساتھ طواف میں بھی ساتھ رکھا اور خوب دعائیں فرمائیں۔ تفصیل کے لیے احکام القرآن ج ۹ ص ۳۷ تا ۴۱ ملاحظہ فرمائیں۔

اس طرح ان دونوں منزلوں کی تالیف میں وہاں کی برکات بھی شامل ہیں،
وہذا ایضاً بفضل من اللہ تعالیٰ فللہ الحمد ولہ الشکر۔

تکمّل احکام القرآن

حضرت مولانا محمد ادریس کاندھلوی رحمۃ اللہ علیہ نے احکام القرآن کی ساتویں منزل اگرچہ ۱۳۶۲ھ میں مکمل فرمادی تھی لیکن چونکہ اس میں بہت ہی اختصار تھا اور کئی آیات پر آپ نے کلام بھی نہیں فرمایا تھا اس لیے ضرورت تھی کہ اس منزل کا تکملہ لکھا جائے تاکہ دیگر منازل کی طرح یہ منزل بھی مفصل و مبسوط ہو جائے۔ حضرت مولانا مشرف علی تھانوی مدظلہم کے مشورہ کے بعد حضرت والد صاحب رحمۃ اللہ علیہ نے نہایت عرق ریزی اور سخت محنت سے اس منزل کا تکملہ بھی تحریر فرمادیا جو ۳ شعبان المعظم ۱۴۱۳ھ سے شروع ہو کر پورے دو سال میں مؤرخہ ۱۸ جمادی الاولیٰ ۱۴۱۵ھ کو ختم ہوا۔ ان شاء اللہ تعالیٰ عنقریب ادارہ اشرف المتحققین سے دو جلدوں میں شائع ہوگا، اس طرح احکام القرآن مع تکملہ اٹھارہ جلدوں میں مکمل ہوگا، اور یہ عجیب بات اور قدرتی امر ہے کہ اعلاء السنن کی طرح احکام القرآن کی بھی اٹھارہ جلدیں ہوں گی۔ فنعم الوفاق وحبذا الاتفاق عمم اللہ تعالیٰ نفعہما فی البلاد کلہا والافاق، آمین۔

احکام القرآن کی تجویز ۱۳۵۰ھ میں اور تکمیل ۱۳۱۲ھ میں ہوئی جبکہ تکملہ میں مزید دو سال کا عرصہ لگا۔ اس طرح تجویز و تالیف ۶۵ سال کے طویل مانہ میں ہوئی۔ تقریباً پون صدی کے بعد حال ہی میں ادارہ اشرف التحقیق والبحوث الاسلامیہ جامعہ دارالعلوم الاسلامیہ لاہور سے حضرت مولانا مشرف علی صاحب تحفانی مدظلہم نے منزل دوم کی چار اور سوم کی تین، چہارم کی چار کل گیارہ جلدیں نہایت دیدہ زیب اور خوبصورت ٹائٹل کے ساتھ شائع فرمائی ہیں۔ جب کہ پانچ جلدیں ادارۃ القرآن کراچی سے طبع ہو رہی ہیں۔ اس طرح کل سولہ جلدوں میں احکام القرآن سورۃ فاتحہ سے سورۃ الناس تک شائع ہو کر منظر عام پر آگیا ہے، جو اہل علم کے لئے عظیم تحفہ اور علمی کارنامہ ہے۔ امید ہے کہ اہل علم اس کی خوب قدر فرمائیں گے۔ واللہ الموفق والمعين۔

ہر حصہ کے ساتھ مراجع و مصادر کی تفصیلی فہرست بھی ہے جو مولانا ڈاکٹر خلیل احمد تحفانی مدظلہم نے مرتب کی ہے۔ موصوف احکام القرآن حزب ثالث کی تیسویں جلد عظیم خدمت کے بعد ابواب فقہیہ کی ترتیب پر پوری کتاب کی فہرست بھی مرتب کر رہے ہیں جو تکملہ کے بعد شائع ہوگی۔

حضرت مولانا مدظلہم چونکہ اس کی اشاعت بلکہ بیشتر حصہ کی تالیف کے محرک اور اس کتاب کے لئے بمنزلہ علمہ ثنائیہ ہیں اس لئے وہ بجا طور پر مبارک باد کے مستحق ہیں۔ ان کی اس عظیم علمی خدمت کو دیکھ کر بے ساختہ زبان پر یہ جملہ جاری ہو جاتا ہے۔

هكذا تكون همة الرجال وعزيمة الابطال كثر الله فينا امثالهم۔
 ”اعلاء السنن“ کے بعد احکام القرآن کی تالیف و اشاعت بہت بڑا کارنامہ اور علمی خدمت ہے اس لئے اس کی اشاعت پر جتنی خوشی کا اظہار کیا جائے کم ہے اللہ

تعالیٰ سے دعا ہے کہ حضرت مولانا مدظلہم، ان کے معاونین خاص طور پر ادارہ اشرف التحقیق کے روح رواں جناب مولانا ڈاکٹر خلیل احمد تھانوی مدظلہم کو جزائے خیر عطا فرمائیں اور حضرات مؤلفین کرام رحمۃ اللہ علیہم کے لئے رفع درجات کا سبب صدقہ جاریہ اور شرف قبولیت عطا فرما کر اس کے فیض کو عام و تام فرمادیں، آمین ربنا تقبل منا انک انت السميع العليم وتب علینا انک انت التواب الرحيم۔ و صلی اللہ تعالیٰ علی خیر خلقہ محمد و علی آلہ واصحابہ اجمعین الی یوم الدین۔

احقر عبدالقدوس ترمذی غفرلہ
یکم صفر المظفر ۱۴۳۲ھ

مولانا منظور احمد نعمانی رحمۃ اللہ علیہ

درس حدیث

عن ابی ہریرۃ قال قال رسول اللہ صلی اللہ علیہ وسلم المسلم من سلم المسلمون من لسانہ ویدہ۔ والمؤمن من امنہ الناس علی دمائہم واموالہم (رواہ الترمذی والنسائی)

حضرت ابو ہریرہ رضی اللہ عنہ سے روایت ہے : مسلم وہ ہے جس کی زبان درازیوں اور دست درازیوں سے مسلمان محفوظ رہیں۔ اور مومن وہ ہے جس کی طرف سے اپنی جانوں اور مالوں کے بارہ میں لوگوں کو کوئی خوف و خطرہ نہ ہو۔
تشریح

اس حدیث میں صرف زبان اور ہاتھ سے ایذا رسانی کا ذکر اس لیے فرمایا گیا ہے کہ بیشتر ایذاؤں کا تعلق ان ہی دو سے ہوتا ہے، ورنہ مقصد اور مطلب صرف یہ ہے کہ مسلمان کی شان یہ ہے کہ لوگوں کو اس سے کسی قسم کی تکلیف نہ پہنچے۔
ابن حبان کی اسی حدیث کی روایت میں من سلم المسلمون کے بجائے من سلم الناس من لسانہ ویدہ وارد ہوا ہے، جس سے معلوم ہوتا ہے کہ ایک مسلمان کو تمام بنی نوع انسان کے لیے پرامن اور بے آزار ہونا چاہیے۔
لیکن واضح رہے کہ اس حدیث میں جس ایذا رسانی کو منافی اسلام بتلایا گیا ہے وہ وہ ہے جو بغیر کسی صحیح وجہ اور معقول سبب کے ہو، ورنہ بشرط قدرت مجرموں کو سزا دینا اور ظالموں کی زیادتیوں اور مفسدوں کی فساد انگیزیوں کو بزور دفع کرنا تو مسلمانوں کا فرض منصبی ہے، اگر ایسا نہ کیا جائے تو دنیا امن و راحت سے محروم ہو جائے۔

عن ابی شریح الخزاعی ان النبی صلی اللہ علیہ وسلم قال واللہ
لا یؤمن باللہ لا یؤمن باللہ لا یؤمن، قیل ومن یرسل اللہ؟ قال الذی
لا یؤمن جاره بوائقه (رواہ البخاری)

ابو شریح خزاعی رضی اللہ عنہ سے روایت ہے کہ رسول اللہ ﷺ نے فرمایا: قسم
اللہ کی وہ مومن نہیں، قسم اللہ کی وہ مومن نہیں، قسم اللہ کی وہ مومن نہیں۔ عرض
کیا گیا: یا رسول اللہ کون مومن نہیں؟ آپ ﷺ نے فرمایا وہ آدمی جس کے پڑوسی
اس کی شرارتوں اور آفتوں سے غائف رہتے ہوں۔
تشریح

یعنی اپنے پڑوسیوں کے ساتھ ایسا حسن سلوک اور ایسا شریفانہ برتاؤ کہ ان
کو ہماری طرف سے پورا اطمینان رہے، اور ہماری جانب سے کسی ظلم اور شرارت
کا اندیشہ ان کے دلوں میں نہ رہے۔ یہ ایمان کے ان شرائط اور لوازم میں سے ہے جن
کے بغیر ایمان گویا کالعدم ہے۔

ایک دوسری حدیث میں ہے:

واحسن انی جارك تكن مؤمناً (مسند احمد، ترمذی)

اپنے پڑوسی کے ساتھ تم اچھا سلوک کرو، تب تم ایمان والے ہو۔

ایک اور حدیث میں وارد ہوا ہے:

من كان يؤمن بالله واليوم الآخر فلا يؤذ جاره (بخاری و مسلم)

جو اللہ اور یوم آخرت پر ایمان رکھتا ہو (اور اس لیے اللہ کی رضا اور آخرت

میں فلاح چاہتا ہو) تو اسے لازم ہے کہ اپنے پڑوسیوں کو نہ ستائے۔

(معارف الحدیث ص ۱۳۴ ج ۱)

مرسلہ : محمد صدیق عفا اللہ عنہ

ملفوظات حکیم الامت رحمہ اللہ

بقلم : حضرت مولانا جلیل احمد شیروانی صاحب رحمہ اللہ

فرمایا حضور ﷺ سے تصرف متعارف کہیں مقول نہیں اور ایک حدیث میں جو حضرت عمر رضی اللہ عنہ کا قول ہے کہ اب مجھ کو اپنے نفس سے بھی زیادہ آپ کے ساتھ محبت ہے تو اس سے تصرف پر استدلال نہیں ہو سکتا، جیسا بعض نے کہا ہے کہ اس سے پہلے تو انہوں نے بجز اپنے نفس کے اور سب چیزوں سے آپ کا زیادہ محبوب ہونا عرض کیا تھا، اتنی جلدی اتنا تغیر یہ آپ ﷺ کے تصرف سے ہوا، سو یہ استدلال اس لیے صحیح نہیں کہ حدیث میں دوسرا احتمال بھی ہے کہ پہلے صحیح تفسیر نہ سمجھے تھے پھر صحیح تفسیر سمجھ گئے۔

فرمایا لوگ میرے متعلق کہتے ہیں کہ جو احتساب تمہارے یہاں ہے وہ پہلے قریب کے بزرگوں میں نہ تھا، تو میں اس کا قاعدہ سے یہ جواب دیا کرتا تھا کہ اس زمانہ کے عوام ایسے ابتر نہ تھے جیسے اس وقت کے ہیں، لہذا ان بزرگوں کو ایسے احتساب کی ضرورت نہ تھی اور اب چونکہ عوام کی حالت میں تبدیلی ہو گئی لہذا ایسے قواعد و ضوابط کے مقرر کرنے کی ضرورت پڑی، مگر بفضلہ تعالیٰ اب مجھ کو اس کی ایک جزئی نظیر بھی حدیث میں مل گئی وہ یہ کہ حد خمر حضور ﷺ کے زمانہ میں معین نہ تھی، نہ سیدنا ابو بکر رضی اللہ عنہ کے زمانہ میں اور نہ حضرت عمر رضی اللہ عنہ کے ابتدائی زمانہ میں۔ لیکن جب شراب نوشی کی کثرت ہوئی تو عمال نے گرد و نواح سے حضرت عمر رضی اللہ عنہ کو لکھا کہ یہاں کثرت سے لوگ شراب نوشی کرتے ہیں، اس پر حضرت عمر رضی اللہ عنہ نے حد خمر معین

کرنا چاہتا تو تمام صحابہ کرام رضی اللہ عنہم کو مشورہ کے لیے جمع کیا، مختلف حضرات کی مختلف رائیں ہوئیں۔ حضرت علی رضی اللہ عنہ نے ایک تقریر کی جس میں فرمایا کہ جب آدمی شراب پیتا ہے اکثر اس کے نشہ میں بذیان بچنے لگتا ہے جس میں ممکن ہے کہ کوئی ایسی بات اس کی زبان سے نکل جاوے جس سے کسی پر تہمت لگ سکے اور تہمت کی حد اسی دُرے ہے، لہذا اسی دُرے معین ہونے چاہئیں۔ چنانچہ بالاتفاق اسی دُرے مقرر کیے گئے۔ وہی اسے دُرے اب تک مقرر ہیں تو جو اعتراض لوگ مجھ پر کرتے ہیں کہ یہ احتساب جو تم نے قائم کر رکھا ہے وہ پہلے نہ تھا یہی اعتراض حضرت عمر رضی اللہ عنہ پر بھی ہوتا ہے کہ جب حضور ﷺ کے زمانہ میں شراب پر کوئی حد معین نہ تھی، نہ حضور ﷺ کے بعد حضرت ابو بکر رضی اللہ عنہ کے زمانہ میں شراب پر کوئی احتساب کیا گیا تو حضرت عمر رضی اللہ عنہ نے یہ نئی بات کیوں ایجاد کی اور کیوں اتنی سختی کی تو اس کا یہی جواب دیا جاوے گا کہ اس زمانہ میں لوگ اتنی شراب نوشی نہ کرتے تھے، لہذا اس کی ضرورت نہ تھی۔ حضرت عمر رضی اللہ عنہ کے زمانہ میں عوام کی حالت میں فرق آگیا اور لوگوں نے زیادہ شراب نوشی شروع کر دی تو پھر شراب پر احتساب کی بھی ضرورت ہوئی۔ ایسے ہی میں کہتا ہوں کہ پہلے زمانہ کے عوام میں اور آج کل کے عوام میں زمین آسمان کا فرق ہو گیا ہے، پہلے بزرگوں کے زمانہ میں جو عوام الناس کی حالت تھی وہ حالت آج کل کے عوام الناس کی نہیں، مثلاً جو خلوص و سادگی پہلے تھی اب اس کا نام و نشان نہیں، اس لیے اب معالجہ کی صورت بھی بدل گئی۔ اس تبدل حالت پر فرمایا کہ آج ایک حدیث نظر سے گزری، جس کا خلاصہ یہ ہے کہ آئندہ لوگوں پر ایک ایسا زمانہ آئے گا کہ اس زمانہ میں لوگ بھیڑیے ہو جائیں گے اور جو شخص اس زمانہ میں بھیڑیانہ بنے گا تو اس شخص کو لوگ کھا جائیں گے۔

جناب پروفیسر مسعود احسن علوی مرحوم

اسلام اور ترقی (آخری قسط ۲)

افادات : حکیم الامت حضرت مولانا اشرف علی تھانوی رحمۃ اللہ علیہ
غیر مسلموں کی ترقی کی کاراز

غیر قوموں کی ترقی اصل سبب جو باتیں ہیں وہ دوسری ہیں، وہ ان کی ایسی صفات ہیں جو انہوں نے آپ ہی کے گھر سے لے لی ہیں جیسے منظم ہونا، مستقل مزاج ہونا، وقت کا پابند ہونا، بردبار ہونا، انجام سوچ کر کام کرنا، صرف جوش سے کام نہ کرنا، جوش سے کام لینا، آپس میں اتفاق و اتحاد کرنا، اور یہ سب باتیں وہ ہیں جن کی اسلام نے تعلیم دی ہے اور ان سب حکموں کا خاصہ ہے کہ ان کو اختیار کرنے سے ترقی ہوتی ہے اور چھوڑ دینے سے ترقی والوں کی ترقی بھی خاک میں مل جاتی ہے، چاہے کوئی اختیار کرے چاہے کوئی چھوڑے۔ (العبرہ بذبح البقرہ) (جاری)

اسلام اصول کی خاصیت

ایک صاحب کے سوال کے جواب میں فرمایا کہ اصول اسلامیہ کی خاصیت کی بالکل ایسی مثال ہے کہ جیسے گل بنفشہ میں خاصیت ہے، زکام کے دفع کی خواہ مسلمان پیے یا کافر پیے۔ اسی طرح جو شخص اصول صحیحہ پر عمل کرتا ہے چاہے مسلمان ہو یا کافر وہ راحت پاتا ہے۔ اصول صحیحہ میں فطرۃ یہ خاصیت ہے کہ وہ پریشانی اور کلفت کو دور کرتے ہیں۔ اس میں مسلم اور غیر مسلم کی کچھ قید نہیں جیسے شاہراہ سے جو گزرے گا وہ راحت سے سفر کرے گا۔ درختوں کا سایہ اس کو ملے گا، اب چاہے مسلم ہو یا غیر مسلم، شیخ، سید، مغل، پٹھان ہو یا بھنگی اور چارہو اس میں کسی کی کوئی قید نہیں۔ البتہ

آخرت میں ترتب آثار کے لیے اسلام بھی شرط ہے۔ (ملفوظات ۲ ملفوظ ۲۳۳)
غیر قوموں کی تدابیر مسلمانوں کو مفید نہیں

میں یہ نہیں کہتا کہ جو تدبیریں یورپ اور غیر قوموں نے اختیار کی ہیں ان کا دنیوی کامیابی میں کوئی اثر نہیں، ہاں یہ ضرور کہوں گا کہ مسلمانوں کو ان تدبیروں سے فائدہ حاصل نہیں ہو سکتا کیونکہ مسلمانوں کے لیے ان تدبیروں کے اثر کرنے میں ایک رکاوٹ ہے اور وہ رکاوٹ ان کا گناہ اور خدا تعالیٰ کی نافرمانی کرنا ہے، اور یہ رکاوٹ کافروں میں نہیں ہے کیونکہ ان پر جزئی عملوں کی ذمہ داری نہیں، ان پر تو ایمان لانے کی ذمہ داری ہے اور ایمان نہ لانے پر کفر اور کرنے ہی پر ایسا سخت عذاب ہو گا جس سے بڑھ کر کوئی عذاب نہیں۔ باقی عملوں کی ان سے پوچھ نہ ہو گی اور جب مسلمان ایسے طریقے اختیار کرتے ہیں جو خدا تعالیٰ کے حکم کے خلاف ہیں تو ان کو کامیابی ہوا نہیں کرتی۔ اللہ تعالیٰ ان تدبیروں میں سے اثر کو دور کر دیتے ہیں تاکہ اس مخالفت کی سزا دنیا ہی میں بھگت لیں اور ہر قوم کی ترقی اور کامیابی کا طریقہ الگ ہے۔ یہ ضروری نہیں کہ جو طریقہ ایک قوم کو فائدہ دے وہ سب کو ہی فائدہ دے اور اگر ہم مان بھی لیں کہ یہ تدبیریں ہمیں بھی فائدہ دیں گی تب بھی خداوندی احکام کی پابندی فرض ہے اور ان ناجائز تدبیروں کا اختیار کرنا ہرگز روا نہ ہو گا۔

دیکھئے شراب، جوئے اور سود میں بھی نفع ہے۔ خود ارشاد عزوجل ہے: قل فیہما اثم کبیر و منافع للناس (کہہ دیجئے شراب اور جوئے میں بڑا گناہ ہے اور لوگوں کو کچھ فائدے بھی ہیں) لیکن ایسے فائدے کو لے کر کیا کریں جس میں خدا تعالیٰ کا غضب بھی ملا ہوا ہو، لوگ کرتے تو ہیں شریعت کے خلاف اور پھر چاہتے ہیں کہ یہ علماء ساتھ دیں۔ (المراۃ ص ۴۸)

یہ حب دنیا پکارنے والے سب سرسید احمد خان کے چلے چائے ہیں، وہ بے چارے یہی گیت گاتے گاتے مر گئے اور اب ان کی باری ہے، عمر گزر گئی ان لوگوں کی صداسنتے ہوئے ”ترقی، ترقی“، لیکن اس معمہ کا حل ہی نہ ہوا کہ آخر ان کا منشا ہے کیا؟ نصوص کا انکار ہے صاف تو کہتے نہیں، مگر قرآن و حدیث میں کتر بنونت، تحریف کرنا یہ ان لوگوں کا شغل غالب ہے جس سے انکار نصوص کا شبہ ہوتا ہے، پھر طرفہ یہ کہ اس ترقی کے باب میں لوگوں نے جس قدر تدابیر غیر مشروع اختیار کیں روز بروز اجتماعی طور پر مسلمانوں کا تنزل ہی تنزل دیکھا اور ذلت ہی گلوگیر دیکھی۔

تعلیم جدید اور غیر مشروع ترقی

خیالات و آراء اس وقت نہایت منتشر ہیں اور طلب مال اور طلب جاہ کا بہت چرچا اس وقت ہو رہا ہے، جس کو دیکھئے اس میں منہمک ہے، نیز ان کے لیے کچھ تدابیر بھی اپنی طرف سے تراش رکھی ہیں اور ان میں یہ بھی نہیں دیکھا جاتا کہ کونسی تدبیر حلال ہے اور کونسی حرام ہے بکثرت خیال ادھر متوجہ ہیں کہ اصل چیز مال اور جاہ ہے اور اسی کو ترقی کہا جاتا ہے اور اسی کے لیے سعی کی جاتی ہے خواہ وہ سعی شریعت کے موافق ہو یا مخالف، چنانچہ ذرائع تحصیل مال وہ ہیں جن کی بدولت شریعت سے بعد ہوتا چلا جاتا ہے، مثلاً یہ کہ تعلیم جدید کمال کے ساتھ حاصل کرنا چاہئے اور اس میں بڑے بڑے درجے حاصل کرنا چاہئیں۔ گو اس پر کیسے ہی آثار و مفاسد مرتب ہوں۔ آج کل تعلیم جدید کے متعلق علماء پر اعتراض کیا جاتا ہے کہ یہ تعلیم جدید سے روکتے ہیں اور اس کو ناجائز بتلاتے ہیں، حالانکہ میں بقسم کہتا ہوں کہ اگر تعلیم جدید کے یہ آثار نہ ہوتے جو علی العموم اس وقت اس پر مرتب ہو رہے ہیں تو علماء ہرگز اس سے منع نہ کرتے لیکن اب دیکھ لیجئے کہ کیا حالت ہو رہی ہے، جس قدر جدید تعلیم یافتہ ہیں، باستثناء

شاذ و نادر ان کو نہ نماز سے غرض ہے نہ روزے سے، نہ شریعت کے کسی دوسرے حکم سے، بلکہ ہر بات میں شریعت کے خلاف ہی چلتے ہیں اور پھر کہتے ہیں کہ اس سے اسلام کی ترقی ہوتی ہے۔

چنانچہ بعض نے تو تصریحاً یہ کہہ دیا کہ یہ وقت حلال و حرام دیکھنے کا نہیں ہے یہ وہ وقت ہے کہ جس طرح ہو سکے روپیہ سمیٹ لو غور کیجئے جب مسلمان ایسی رائے دینے لگے تو علماء کا کیا قصور ہے اگر وہ تعلیم جدید سے روکیں؟ علیٰ ہذا ترقی جاہ کہ اس میں بھی یہ تمیز نہیں کہ ذریعہ اس کی تحصیل کا حلال ہے یا حرام۔ اکثر ایسے ذرائع سے جاہ حاصل کی جاتی ہے جو کہ شریعت کے بالکل ہی خلاف ہیں اور پھر اس پر طرہ یہ کہ جاہ سے کام بھی ناپاک ہی لیا جاتا ہے۔ کبھی اس کو آلہ ظلم و ستم بناتے ہیں اور اسی کو اپنی شان ریاست سمجھتے ہیں۔ (وعظ فضل العلم والعل)

ترقی اسلام کی حقیقت

صاحبو! موٹی بات ہے کہ جب اس میں اسلام کی کوئی بات نہ رہی تو وہ اسلام کی ترقی کہاں ہوئی۔ البتہ مال و جاہ کی ترقی ہوئی۔ سو اسلام روپیہ اور جاہ کو نہیں کہتے۔ خدا کا شکر ہے کہ حضور اقدس ﷺ نے اسلام کو محتاج تفسیر نہیں چھوڑا اور خدا تعالیٰ نے بھی اس کی تفسیر کا خاص اہتمام فرمایا اور عجب نہیں کہ اسی زمانہ کے لیے اہتمام کیا ہو۔ خدا تعالیٰ نے ایک بار جبیل علیہ السلام کو حضور ﷺ کے پاس بشکل انسان بھیجا وہ ایک مجلس عام کے وقت تشریف لائے اور حضور ﷺ سے دوسروں کے سنانے کو چند سوال کیے چنانچہ ان سوالوں میں ایک سوال یہ بھی تھا کہ اسلام کیا چیز ہے؟

حضور ﷺ نے ارشاد فرمایا کہ: ان تشهد ان لا اله الا الله وان محمد

الرسول واقام الصلاة وايتاء الزكاة وصوم رمضان وان تحج البيت
یعنی شہادتوں کا اقرار کرو دل سے بھی اور زبان سے بھی، ظاہر ہو اور نماز و زکاة و صوم و حج
کا ادا کرنا۔

جب حضور ﷺ کی تفسیر سے اسلام کی حقیقت معلوم ہو گئی تو اسلام کی ترقی
تو یہ ہوگی کہ ان احکام کے امثال میں ترقی ہو، نماز میں ترقی ہو، روزے میں ہو، نہ یہ کہ
ٹم ٹم ہو، عالیشان محل ہو۔ اس کو اسلام کی ترقی نہ کہا جائے گا۔

غرض جب حضور ﷺ اسلام کی تفسیر فرما چکے ہیں تو آج کون ہے کہ وہ بڑے
بڑے عہدوں کو اور مال و جاہ کی ترقی کو اسلام کی ترقی بتلائے مسلمان اگر اپنی حالت دینیہ
پر پورے قائم بھی رہتے تب بھی ان چیزوں کو اسلام کی ترقی نہ کہتے، البتہ ترقی
لاہل الاسلام کہتے مگر جب کہ وہ دین پر باقی بھی نہیں ہیں تو اس حالت میں یہ ترقی مال
لاہل الاسلام نہ ہوتی بلکہ ترقی مال لاہل الکفر ہوتی، یعنی جب نماز روزہ، عقائد اسلام
سب رخصت ہو گئے، اب تو اگر مال اور جاہ کو ترقی بھی ہوتی تو یہ اہل اسلام کی ترقی بھی
نہ کہلائے گی بلکہ اہل کفر کی ترقی کہلائے گی۔ (علم و عمل ص ۵۵۶)

اساس ترقی تعلیمات اسلامیہ ہیں

حضرات! آپ کو اس عقیدہ پر مضبوطی کے ساتھ جم جانا چاہیے کہ مسلمان جب
ترقی کرے گا احکام شرعیہ کی پابندی ہی سے کرے گا، اور یہ خیال دل سے بالکل نکال
دینا چاہئے کہ بغیر اتباع شریعت کے بھی مسلمان ترقی کر سکتے ہیں، جیسا کہ بعض کا خیال
ہے کہ دیندار ہونے اور نماز روزہ کی پابندی کو ترقی میں کیا دخل بلکہ اس کے لیے صرف
تدابیر سیاسی کافی سمجھتے ہیں، سو یہ خیال سراسر باطل اور یورپ کی دہریت کے اثر سے
نامشی ہے۔ ورنہ حقیقت یہ ہے کہ جب تک مسلمان تمام احکام شرعیہ پر پوری طرح عمل

پیرانہ ہوں گے ان کو محض تدابیر سے دیوی ترقی بھی نصیب نہ ہوگی، کیونکہ احکام شرعیہ اور اخلاق اسلامیہ کے دو ٹرے ہیں :

(۱) ایک قبول عند اللہ۔

(۲) دوسری دیوی ترقی۔

قبول عند اللہ کے لئے تو ایمان و اسلام شرط ہے جو مسلمان کے سوا کسی کو حاصل نہیں ہو سکتا۔

دوسرا اثر ہر شخص کو حاصل ہو جاتا ہے جو اخلاق اسلامیہ پر عمل کرنے لگے، چنانچہ اس وقت تک جن اقوام نے بھی ترقی کی ہے تعلیمات اسلامیہ کو اختیار کر کے ہی ترقی کی ہے۔ تنظیم، دیانت، اتحاد، ایثار، عدل، وفائے عہد، سادگی، کفایت شعاری، محنت، خدمت قوم اور قومی نشان کی حفاظت وغیرہ وغیرہ کس کے گھر کی چیزیں ہیں؟ کیا اسلام اور مسلمانوں سے پہلے کسی نے ان کا نام بھی سنا تھا؟ یہ صرف مسلمانوں کے گھر کی دولت تھی، جس سے آج وہ کوسوں دور ہیں اور دوسری قومیں مضبوطی کے ساتھ اس کو تھامے ہوئے ہیں، افسوس اس وقت مسلمان ہی ایک ایسی قوم رہ گئی جس کو جس شکل اور وضع میں چاہو ڈھال لو، کبھی عیسائیوں کی شکل میں ان کو دیکھ لو، کبھی ہندوؤں کی وضع میں۔

ترقی مسلم کا صحیح اور آزمودہ طریقہ و تدبیر

اور بفرض محال اگر احکام اسلام اور شریعت مقدسہ کو پامال کر کے ترقی ہو بھی گئی تو یہ اسلام اور مسلمانوں کی ترقی کہلائے جانے کی قابل تو ہوگی نہیں تو پھر اپنے کو مسلمانوں میں شمار کر کے کیوں اسلام اور مسلمانوں کو بدنام کرتے ہو؟ جو دل میں ہے صاف ہی کہہ دو! اور جو قوم پہلے سے ترقی یافتہ ہے اس میں کلمہ کھلا ہی کیوں نہیں بد غم

ہو جاتے، باقی اس کترپونٹ سے کیا فائدہ کہ کہیں قرآن کے معنی بدلتے ہیں کہیں حدیث کو جھٹلاتے ہیں، خدا جانے تدابیر مشروع اور منصوصہ پر عمل کرتے ہوئے کیوں سرکھتا ہے، ارے بطور امتحان ہی ان پر عمل کر کے دیکھ لو! کوئی زہر تو نہیں ہے کہ گلے سے اترتے ہی ہلاکت ہو جائے گی یا کوئی سانپ تو نہیں کہ ہاتھ لگاتے ہی تم کو ڈس لے گا۔ آخر تم ہی سمجھو کہ ساری عمریں تمہاری بھی کھپ گئیں اب تو تجربہ بھی ہو گیا پھر بھی آنکھیں نہیں کھلتیں۔ مشاہدات اور واقعات کے بعد تو رائے بدل جاتی ہے، آخر کیا اب تک دوسروں کی گداگری نہیں کر چکے ہو؟ اب ذرا ان کے سامنے بھی سر رکھ کر دیکھ لو اور یہ سر رکھ کر دیکھنا، اگر اخلاص سے نہیں تو بہ نیت تدابیر ہی سہی۔ بہت کچھ بتوں کی پرستش کر کے دیکھ لیا، اب ذرا خدا کو بھی سجدہ کر کے دیکھ لو۔ (ملفوظات ۵ ص ۱۲۷)

اے مسلمانو! تم ترقی کے لیے ہمیشہ یہ دیکھو کہ مسلمانوں کو کیونکر ترقی ہوئی اور یہ ہرگز نہ دیکھو کہ کفار کو ترقی کیونکر ہوئی کیونکہ ہر قوم کا مزاج باطنی الگ ہے، یہ ضروری نہیں کہ جو طریقہ ایک قوم کو مفید ہو وہ سب کو مفید ہو بلکہ یہ بھی ضروری نہیں کہ جو صورت ایک قوم کے کسی فرد کو مفید ہو وہ سب افراد کو مفید ہو، لطیف المزاج کو وہ چیزیں نافع نہیں ہوتیں، جو ایک گنوار کو نافع ہیں، تم اسلام کے بعد لطیف المزاج ہو گئے ہو، تمہارا مزاج شاہانہ ہو گیا ہے تم کو وہ صورت مفید نہ ہوگی جو کفار کو مفید ہے۔

نیز تم ایسے ہو جیسے سر کی ٹوپی کہ جہاں اس میں ذرا سی ناپاکی لگی فوراً اتار کر پھینک دی جاتی ہے اور جوتے پر اگر ناپاکی لگ جائے تو اس کو نہیں پھینکتے۔ اسی طرح حق تعالیٰ تم کو ناپاکی اور گندگی میں ملوث نہیں دیکھنا چاہتے، اگر تم ملوث ہو گئے تو فوراً پڑے پڑے پٹے پٹے جاؤ گے، اور کفار چاہتے ہیں کہ تم ملوث ہو جائیں گوارا کیا جائے گا۔ پس اگر تم ترقی کرنا چاہتے ہو تو یہ دیکھو کہ پہلے مسلمانوں کو ترقی کیونکر ہوئی تھی

تنگ ہی ہے مال و دولت ان کے پاس سب کچھ ہے مگر اطمینان و راحت جس کا نام ہے وہ میسر نہیں، بعض اوقات تو ان کی یہ حالت ہوتی ہے کہ موت کی تمنا کرتے ہیں اور اعمال صالحہ سے اس مال کا عیش بھی اور مال عیش بھی دنیا بھی اچھی اور آخرت بھی اچھی، اصل مال اس کو کسنا چاہئے۔

حرص دنیا کا علاج

توبہ کی حقیقت اور اس کے معنی ہیں توجہ الی اللہ۔ اور ظاہر ہے کہ حرص کی حقیقت دنیا کی طرف توجہ اور میلان ہے۔ اب اس توجہ کو دوسری طرف پھیر دیا جائے تو توجہ الی الدنیا باقی نہ رہے گی، پھر حرص چیز کی طرف توجہ کو پھیر دیا جائے اگر وہ بھی محبوب ہو تو اس کی طرف توجہ اشد ہوگی اور اس سے توجہ الی الدنیا کا ازالہ بھی قوی ہوگا۔

اب سمجھو کہ حق تعالیٰ سے ہر شخص کو فطری تعلق ہے اور اسی ذات کی طرف ہر ایک کو طبعی میلان ہے، فقط مسلمانوں ہی کو نہیں کافر کو بھی کیونکہ انسان کو جس چیز سے محبت ہوتی ہے تو کسی سبب سے ہوتی ہے وہ اسباب یہ ہیں: حسن و جمال، جود و نوال (سخاوت و بخشش) یا فضل و کمال اور جس میں یہ اسباب قوی ہوں گے اس سے محبت بھی قوی ہوگی اور معلوم ہے کہ یہ اسباب بالذات حق تعالیٰ ہی میں ہیں۔ دوسری اشیاء میں بالعرض ہیں بس یوں کسنا چاہئے کہ محبت و میلان حقیقت میں خدا تعالیٰ کی طرف ہوتا ہے اور دوسری اشیاء کی طرف میلان محض اس وجہ سے ہوتا ہے کہ ان میں صفات حق کا ظل ظاہر ہو رہا ہے۔

توجہ الی اللہ کی حقیقت

جن لوگوں نے یہ سمجھ رکھا ہے کہ توجہ الی اللہ (یا خدا طلبی) بس یہ ہے کہ نماز پڑھئے اور روزے رکھئے اور احکام شرعیہ بجالائیے، ان لوگوں نے محض ظاہری اعمال پر

اکٹھا لیا، یہ لوگ دل سے خدا کی طرف متوجہ ہونے کو ضروری نہیں سمجھتے پھر وہ سوچتے ہیں کہ باوجودیکہ ہم سب کچھ کر رہے ہیں پھر بھی اس میں برکت و نورانیت کیوں نہیں پیدا ہوتی، معصیت کا تقاضا مضحل کیوں نہیں ہوتا چنانچہ آپ بہت سے نمازیوں کو گناہوں میں مبتلا پائیں گے۔ اسی طرح دوسری طرف بہت سے لوگ اس غلطی میں گرفتار ہیں کہ ظاہری اعمال کو غیر ضروری سمجھ لیا ہے، ان کے نزدیک توجہ الی اللہ کے معنی صرف یہ ہیں کہ دل سے خدا کی طرف متوجہ ہو۔ یہ لوگ ذکر و شغل اور مراقبات ہی کو لے بیٹھے۔ نماز، روزہ، تلاوت اور نظر بد وغیرہ گناہوں سے بچنا چھوڑ دیا مگر ان کو بھی برکت و نورانیت (وہی قلبی ایمان کی کیفیت) حاصل نہ ہوئی کیونکہ ایسے لوگ بھی معاصی میں مبتلا ہوتے اور دل میں گناہوں کا شدید تقاضا پاتے ہیں۔

توجہ الی اللہ کی حقیقت تو یہی ہے کہ خدا کی طرف متوجہ ہو، مگر ہر حقیقت کی ایک صورت بھی ہوتی ہے اور توجہ الی اللہ کی صحیح صورت وہی ہے (جو خود اللہ تعالیٰ یا) شریعت نے بتلائی، پس دونوں کو جمع کرنا چاہئے کہ دل سے حق تعالیٰ کی طرف متوجہ ہو، ظاہری اعمال شرعیہ کے پابند رہو، طاعات کو بجالاؤ، معاصی سے بچنے کا اہتمام کرو، نگاہ کو روکو، اور نامحرموں کی باتیں بھی نہ سنو، اس کے بعد بھی قلب کی نورانیت حاصل نہ ہو تو ہم پر ہنسنا، میں وہی کہتا ہوں جو ایک صاحب طریق (عارف رومی) نے کہا کہ ے

چشم بند و لب بند گوش بند

گر نہ بینی نور حق بر ما بخند

(ماخوذ از اصلاح المسلمین)

سید افتخار حسین شاہ

آخری ملاقات

مرو زمانہ کے تپتے ہوئے صحرائیں آپ واقعی ایک نخلستان عظیم تھے، اور ساری زندگی ان بھول بھلیوں میں گھرے ہوئے لوگوں کے راستوں کو سلجھانے کی سعی حاصل میں مشغول رہے۔

میرے چچاجان جناب سید شمشاد حسین شاہ صاحب رحمۃ اللہ علیہ سید نذر محمد ترمذی کے صاحبزادے، فقیہ العصر حضرت مولانا مفتی سید عبدالشکور ترمذی نور اللہ مرقہ کے پھوپھی زاد بھائی، حضرت مولانا قاضی مظہر حسین صاحب (خلیفہ حضرت مولانا سید حسین احمد مدنی رحمۃ اللہ علیہ) کے مرید اور ان کے وصال کے بعد مرشد العلماء جناب نواب عشرت علی خاں قیصر رحمۃ اللہ علیہ سے تجدید بیعت تھے،

بندہ حقیر مؤرخہ 8-8-2012 کو رمضان المبارک کے مہینے میں اپنے کسی نجی کام کے سلسلہ میں ملتان گیا، واپسی پر چچاجان رحمۃ اللہ علیہ سے ملاقات کی غرض سے جب ان کے گھر پہنچا تو آپ اپنے بستر پر لیٹے ہوئے تھے، پہلی نظر میں مجھے نہ پہچان سکے، لیکن جب میں چارپائی پر جا کر بیٹھا تو چچاجان نے میرا نام لیا اور فرمایا کہ میں نے سمجھا کہ بگھیانہ کلاں (میرے نضیال) سے کوئی ملنے آیا ہے۔

مغرب کے وقت افطاری سے کچھ دیر پہلے آپ کے منجھلے صاحبزادے سید راحیل احمد بھی آگئے، اکٹھے افطاری کی، مغرب کی نماز ادا کرنے کے بعد چچا جان سے روحانیت کے موضوع پر کافی دیر باتیں ہوئیں۔

چچاجان نے حضرت بابا فرید الدین گنج شکر رحمۃ اللہ علیہ کے بارہ میں بتایا کہ آپ

سلسلہ چشتیہ کے امام تھے اور جب حالت مجاہدہ میں تھے تو مسجد میں لیٹے لیٹے سو گئے،
تھوڑی دیر بعد اٹھے اور فرمایا ے

اٹھ فرید استیا! جھاڑو دے میت

توں سا! رب جاگدا تیری ڈاڈھے نال پریت

پھر فرمایا کہ جب حضرت بابا فرید الدین گنج شکر رحمۃ اللہ علیہ کو اللہ تعالیٰ نے مشاہدہ

نصیب فرمایا تو آپ نے اس کو یوں بیان فرمایا ے

خلقت کوں جیندی گول اے

ہر دم فرید دے کول اے

(مخلوق جسے ڈھونڈ رہی ہے، تلاش کر رہی ہے، وہ (اللہ تعالیٰ) ہر وقت

فرید کے پاس ہے)

چچا جان نے فرمایا کہ تمہارا تصوف کا اور شاعری والا ذوق اچھا ہے لیکن ہر وقت

کی شاعری بھی ٹھیک نہیں ہوتی۔

آج ان کے جانے کے بعد مجھے یوں محسوس ہوتا ہے کہ ہم واقعی یتیم ہو گئے

ہیں، کیونکہ میرے ابا جان رحمۃ اللہ علیہ کے اس دنیا سے جانے کے بعد انہوں نے باپ کی

کمی ہمیں محسوس نہیں ہونے دی، بلکہ بیشتر موقعوں پر ہماری مالی اعانت فرماتے رہے،

اور ہمیں مفید مشوروں سے نوازتے رہے ے

تم نے تو تھک کے دشت میں خیمے لگالے

تینا کئے کسی کا سفر تم کو اس سے کیا؟

آج مجھے یوں لگتا ہے کہ ہماری کشتی کا بادبان ٹوٹ چکا ہے، اور نہ جانے

بے رحم موجوں کے تھپڑے کن آدم خوروں کی بستی میں ہمیں لے جائیں۔

آپ کو کافی عرصہ سے شوگر کا عارضہ تھا، پرہیز بہت کم کرتے تھے، تقریباً ۸، ۷ ماہ اپنے بڑے صاحبزادے گروپ کیپٹن سید سہیل احمد کے پاس فرانس علاج معالجہ ہوتا رہا لیکن

عمر مرض بڑھتا گیا جوں جوں دوا کی

ماہ رمضان المبارک میں آپ اپنے وطن پاکستان تشریف لائے۔ عید والے دن آپ کی طبیعت زیادہ خراب ہونے لگی، ۲۰ شوال تقریباً پونے چار بجے آپ کے اس دار فانی سے جانے کی اطلاع ملی، اس طرح رشد و ہدایت ہدایت کا یہ آفتاب عروق مردہ مشرق میں خون زندگی دوڑاتے دوڑاتے ڈھل گیا، انا للہ وانا الیہ راجعون۔

عمر وہ جو بیچتے تھے دوائے دل وہ دوکان اپنی بڑھا گئے

آپ کا جنازہ مدرسہ عربیہ حقانیہ میں بعد از نماز مغرب ادا کیا گیا، اور حقانیہ قبرستان (فروکہ روڈ ساہی وال) میں میری دادی جان مرحومہ کے ساتھ آپ کی تدفین ہوئی۔ جنازہ اٹھانے سے دس پندرہ منٹ پہلے آپ کے سب سے چھوٹے صاحبزادے میجر سید عدیل احمد جو کہ مظفر آباد آزاد کشمیر کے بارڈر پر اپنے فرائض منصبی سرانجام دے رہے تھے وہ بھی پہنچ گئے۔

آخر میں دعا ہے کہ اللہ رب العزت میرے چچا جان رحمۃ اللہ علیہ کو جنت الفردوس میں اعلیٰ مقام نصیب فرمائے اور مرحوم کے پسماندگان کو صبر جمیل عطا فرمائے، آمین۔

ع۔ن۔ت

تعارف کتب

نام کتاب: اسلامی معاشرہ کے لازمی خدوخال مؤلف: حضرت مولانا سمیع الحق مدظلہم
صفحات: ۴۰۰ ناشر: القاسم اکیڈمی خالق آباد نوشہرہ

نبی کریم ﷺ کا ارشاد گرامی ہے کہ: انما بعثت لاتمم مکارم
الاخلاق۔ یعنی میں مکارم اخلاق کی تکمیل کے لیے مبعوث کیا گیا ہوں۔

زیر نظر کتاب جو دراصل سنن ترمذی کے ابواب البر والصلہ کے درسی افادات
ہیں میں والدین کے حقوق، رشتہ داروں کے ساتھ صلہ رحمی، پڑوسیوں کے حقوق،
بڑوں کا ادب چھوٹوں پر شفقت و رحم، بچوں کی پرورش، یتیموں اور یتیم خانوں کی خبر گیری،
بے سہاروں کے ساتھ ہمدردی، مریضوں کی عیادت وغیرہ حسن معاشرت کی تعلیم اور
ان پر مرتب ہونے والے واجرو ثواب کا تذکرہ کرنے کے ساتھ ساتھ ماں باپ کی
نافرمانی، قطع رحمی، بے تعلقی ظلم و بے انصافی دھوکہ و فریب، خیانت، بغل، حرص
مکبر وغیرہ ہر قسم کے برے اخلاق کی برائی اور ان کے دنیوی و اخروی نقصان سمجھانے
پر زور دیا گیا ہے۔ اگر مسلمان ان احکامات پر عمل پیرا ہوں تو معاشرے کا کھویا ہوا چین
و سکون اور امن واپس لوٹ سکتا ہے۔ اس لیے ہر مسلمان پر لازم ہے کہ وہ ان اخلاق
و آداب کو سیکھے اور ان پر عمل کرنے کی کوشش کرے۔

عرصہ سے کسی ایسی کتاب کی ضرورت محسوس کی جا رہی تھی جس میں اس منہج
پر ان احکام کو آسان انداز میں بیان کیا گیا ہو، الحمد للہ اس کتاب نے اس کمی کو احسن
انداز میں پورا کر دیا ہے۔ امید ہے کہ قارئین حضرات اس کی قدر فرمائیں گے۔

مولانا محمد آصف چنیوٹی

اخبار الجامعہ

۳: ذوالقعدة الحرام: حضرت صدر جامعہ مدظلہم نے نماز جمعہ کے بعد گستاخانہ فلم کے خلاف لاہوری دروازہ پراحتجاجی ریٹی سے خطاب فرمایا۔

۹: بعد از نماز عصر عارف باللہ حضرت مولانا مشرف علی تھانوی مدظلہم نے جامعہ اصلاحی درس ارشاد فرمایا۔

۱۰: حضرت مولانا مشرف علی تھانوی مدظلہم نے جامع مسجد حقانیہ میں جمعہ کے اجتماع سے خطاب فرمایا اور بعد نماز جمعہ صدر جامعہ مدظلہم کے ہمراہ جلسہ میں شرکت کے لیے بھکر تشریف لے گئے۔

۱۱: حضرت مولانا مشرف علی تھانوی، حضرت مولانا قاری احمد میاں تھانوی، اور مولانا قاری رشید احمد تھانوی جامعہ میں تشریف لائے۔ مولانا قاری احمد میاں تھانوی مدظلہم نے اپنے سحرانگیز انداز میں تلاوت قرآن کریم فرمائی اور اپنے بیان میں شعبہ تجوید کے قائم کرنے پر زور دیا۔

۲۲: حضرت مدظلہم جامعہ اسلامیہ حنفیہ شاہ نمکدریں بیان فرمانے کے بعد تین روزہ اصلاحی دورہ پر محمود کوٹ، ملتان، کبیروالہ، اور عبدالحکیم تشریف لے گئے اور اصلاحی بیانات فرمائے۔ ۲۷: حضرت مدظلہم نے سرگودھا دارالعلوم اشرفیہ و مسجد کاسنگ بنیاد رکھا۔ اور جامعہ میں حضرت علامہ مولانا عبدالغفار صاحب تونسوی مدظلہم تین روزہ رد فرق باطلہ کی تدریس کے لیے تشریف لائے۔ ۳: حضرت مدظلہم نے جامعہ اسلامیہ محمودیہ سرگودھا میں دورہ حدیث کے طلباء کو ہفتہ وار بخاری شریف کا سبق پڑھایا۔ بعد مغرب چک نمبر ۱۲ جنوبی میں بیان فرمایا۔